

समे – 12:25 hrs.

Srinagar-Security

प्रधानमंत्री नरेंद्र मोदी हुंदे दौरे गी ध्यानै च रखदे होई जम्मू-कश्मीर पुलसै श्रीनगर शैहरा गी आरजी तौरा पर रेड ज़ोन घोषित करी दिते दा ऐ जिस दौरान कुसै गी बी शैहरै च ड्रोन या क्वार्ड कॉप चलाने दी इजाजत नेई होग। अपनी इक सोशल मीडिया पोस्ट च श्रीनगर पुलसै आखेआ ऐ जे बिजन इजाजत लैते दे जेकर कोई रेड जोन इलाके च ड्रोन वगैरा डोआंदा ऐ तां औदे खलाफ सख्त कार्रवाई कीती जाग। ध्यानजोग ऐ जे प्रधानमंत्री नरेंद्र मोदी होर 10में अंतरराष्ट्रीय योग दिवस दे मौके पर 21 जून गी श्रीनगर थमां इस आयोजन च हिस्सा लैंगन।

<><><><><><>

PM-Navy Meet

नौसेना दे अध्यक्ष एडमिरल दिनेश के त्रिपाठी होरें कल प्रधानमंत्री नरेंद्र मोदी हुंदे कन्नै मलाटी कीती। इस दौरान उनें प्रधानमंत्री नरेंद्र मोदी होरें गी भारती नौसेना च बक्ख-बक्ख चाल्ती दी संचालन सरबंधी गतिविधिं सनें प्रशासनिक ते बुनियादी ढांचे कन्नै सरबंधत गतिविधिं च प्रगति दे बारे च बी जानकारी दिती। उनें जकीन दोआया जे समर्थ निर्माण लेई आत्म निर्भरता पर ध्यान केंद्रित करदे होई नौसेना म्हेशां गै जंग लेई तैयार रौहने ते राश्ट्री समुंद्री हितें दी राक्खी लेई अपनी बचनबद्धता पर कायम रौहग। नौसना अध्यक्ष होरें प्रधानमंत्री होरें गी राष्ट्र निर्माण लेई कीती जा'रदी बक्ख-बक्ख पैहलकदमिं बारे जानकारी दिती।

<><><><><><>

Tax Collection

चालू माली बरे यानि 2024-25 दौरान अजे तोड़ी कुल परतकख टैक्स यानि डरैक्टर टैक्स दी कलैक्शन च 21 प्रतिशत दा बाददा दर्ज कीता गोआ ऐ ते एह 4 लकख 62 जहार करोड़ तोड़ी पुज्जी गोआ ऐ। इंकम टैक्स मैहकमे आस्सेआ कल जारी जानकारी मुजब एहदे च बाददे च पेशगी यानि एडवांस टैक्स भरने आलें दा मता योगदान रेआ ऐ जेदी पैहली किशत देने दी खीरी तरीक 30 जून रक्खी गेदी ऐ। एडवांस दी वसूली 27 इशारिया 3-4 प्रतिशत बधिए 1 लकख 45 जहार करोड़ रपे रेही ऐ। एहदे च 1 लकख 14 जहार करोड़ बपार कर ते 34 जहार 470 करोड़ रपेया इंडीविजुअल यानि व्यक्तिगत इंकम टैक्स शामिल ऐ। 17 जून 2024 तगर कुल डरैक्ट टैक्स दी कलैक्शन 4 लकख 62 जहार 664 करेड़ दर्ज कीती गेदी ऐ।

<><><><><><>

Bufliaz

पुंछ जिले दे बफलियाज सेक्टर च मराहा आले जांगली इलाकें च गोली चलने दियां अवाजां सनोचने दे बाद उत्थे सुरक्षाबलें इलाके गी घेरिए तुपाई अभियान शुरू करी दिता ऐ। समाचार एजेंसी ANI मुजब कल शुरू कीते गेदे तुपाई अभियान बारें होर ब्यौरे गी बलगेआ जा करदा ऐ।

<><><><><><>

Jewelies-Neeraj Chopra

ओलंपिक ते विश्व चैंपियन नीरज चोपड़ा नै विश्व एथलेटिक्स कांटिनेंटल गोल्ड टूर च सुन्ने दा तगमा हासल कीता ऐ। फिनलैंड दे तुर्कु च पावो नूरमी स्टेडियम च आयोजित प्रतियोगिता

च उनें जंदी रातीं 85 इशारिया 9-7 मीटर दे छिंडे पर नेज्जा सुट्टिए एह मैडल अपने नां कीता।

<><><><><><>

T-20 World Cup

मर्दे दे आई.सी.सी टी-20 विश्व कप च अज्ज सुपर-8 दे मकाबले शुरू होआ रदे न। सुपर-8 दे सारे मैच वेस्ट इंडीज़ च खेड्ढे जांगन। पैहला मैच अज्ज अमरीका ते दक्खन अफ्रीका बश्कार होग जिसले जे भारत दा पैहला सुपर-8 मुकाबला अफगानिस्तान कन्नै कल 20 जून गी होना तैय ऐ। इस गेड़ लेई कुल 8 टीमें क्वालीफाई कीते दा ऐ। पैहले ग्रुप च भारत आस्ट्रेलिया, बांगलादेश ते अफगानिस्तान दियां टीमां न जिसले जे दुए ग्रुप दिएं टीमें च अमरीका, इंग्लैंड, दक्खन अफ्रीका ते वेस्ट इंडीज न। इनें दौनें ग्रुपे च पैहले ते दुए नंबरै पर रौहने आलियां टीमां सेमीफाइनल च पुज्जंगन।

<><><><><><>

Signature-Campaign

जम्मू दूरदर्शन दे मानता हासल ड्रामा आर्टिस्टें दे संगठन DADAA आस्सेआ शुरू कीती गेदी हस्ताक्षर मुहिम च बड़ी बद्द गिनतरी च आम लोक हिस्सा लै करदे न। एह मुहिम डोगरी भाषा, कला, संस्कृति ते परंपराएं गी बढ़ावा ते पंछान देने लेई इक बक्खरा सेटलाइट डुग्गर चैनल शुरू करने दी मंग गी लेइए कीती गेई दी ऐ। लोक दस्तखत करिए इस मंग गी अपना समर्थन देआ करदे न तां जे होरनें भाषाएं आला लेखा डोगरी भाषा, इत्थूं दी कला, संस्कृति, रीति-रिवाजे, इतिहास, इस सब्ब गी सेटलाइट चैनल दे राएं अंतरराष्ट्रीय स्तर पर पंछान थोई

सके। आयोजकें दा आखना ऐ जे संविधान दे 8में शैड्यूल च शामिल होरनें भाषाएं दे जेकर पूरे पराते सेटलाइट चैनल होई सकदे न तां फही डोगरी दा कीह नेई।

<><><><><><>

Weather

उत्तर भारत दे ज्यादातर हिस्सें आला लेखा समूलचे जम्मू प्रांतै च गर्मी दा प्रकोप बरोबर जारी ऐ ते तापमान 40 कोला 45 डिग्री दे बश्कार चलै करदा ऐ। जम्मू च कल दिनें दा बद्दोबद्द तापमान 43 इशारिया 9 डिग्री सैल्यिस जिसले जे घट्टोघट्ट तापमान 27 इशारिया 1 डिग्री सेल्यिस रिकार्ड कीता गेआ। जबरदस्त गर्मी दे चलदे आम जन-जीवन ते कारोबारी गतिविधियां बी प्रभावित होआ करदियां न। राह चलदे त्रेआए दे लोकें गी पानी पलेयाने लेई पिच्छले केई दिनें थमां हर रोज थाएं-थाएं छबीलां लोकें लाई दियां न। कल निर्जला कादशी दे मौके पर विशेष तौरा पर छबीलां ते लंगर भंडारे लाए गेदे हे।

<><><><><><>